

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಇಂದ್ರನೀಲಪದ್ಮತಿಃ ವಿಂಶೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಇಂದ್ರನೀಲಪದ್ಮತಿಃ ವಿಂಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಹರಿಣಾ ಹರಿನೀಲೈಶ್ಚ ಪ್ರತಿಯತ್ನವತೀಂ ಸದಾ |

ಅಯತ್ನಲಭ್ಯನಿರ್ವಾಣಾಮಾಶ್ರಯೇ ಮಣಿಪಾದುಕಾಂ || ೨೦.೧ ||

ಹರಿರತ್ನಮರೀಚಯಸ್ತವೈತೇ

ನವನೀಲೀರಸನಿರ್ವಿಶೇಷವರ್ಣಾಃ |

ಶ್ರುತಿಮೂರ್ಧನಿ ಶೌರಿಪಾದರಕ್ಷೇ!

ಪಲಿತಾನುದ್ಭವಭೇಷಜಂ ಭವಂತಿ || ೨೦.೨ ||

ಅಳಕೈರಿವ ಬಿಂಬಿತೈಃ ಶ್ರುತೀನಾಂ

ಹರಿನೀಲೈಃ ಸೃಜಸಿ ತ್ವಮುನ್ಮಯೂಖೈಃ |

ಕಮಲಾದಯಿತಸ್ಯ ಪಾದರಕ್ಷೇ!

ಕರುಣೋದನ್ವತಿ ಶೈವಲಪ್ರರೋಹಾನ್ || ೨೦.೩ ||

ಅನಘೈರ್ಹರಿನೀಲಪದ್ಮತೀನಾಂ

ಪ್ರಥಮಾನೈರ್ಮಣಿಪಾದುಕೇ! ಮಯೂಖೈಃ |

ಅಧರೀಕುರುಷೇ ರಥಾಂಗಪಾಣೇಃ

ಅಮಿತಾಮೂರ್ಧ್ವಮವಸ್ಥಿತಸ್ಯ ಕಾಂತಿಂ || ೨೦.೪ ||

ಚರಣಾವನಿ! ಭಾತಿ ಸಹ್ಯಕನ್ಯಾ

ಹರಿನೀಲದ್ಯುತಿಭಿಸ್ತವಾನುವಿದ್ಧಾ |

ವಸುದೇವಸುತಸ್ಯ ರಂಗವೃತ್ತೇಃ

ಯಮುನೇವ ಸ್ವಯಮಾಗತಾ ಸಮೀಪಂ || ೨೦.೫ ||

ಅವಧೀರಿತದೇವತಾಂತರಾಣಾಂ ಅನಘೈಸ್ತ್ವಂ ಮಣಿಪಾದುಕೇ! ಮಯೂಖ್ಯೈಃ |
ಹರಿನೀಲಸಮುದ್ಭವೈರ್ವಿಧತ್ನೇ ಹರಿಸಾರೂಪ್ಯಮಯತ್ನತೋ ಜನಾನಾಂ || ೨೦.೬ ||

ನೇತ್ರೇಷು ಪುಂಸಾಂ ತವ ಪಾದರಕ್ಷೇ!
ನೀಲಾಶ್ಮಭಾಸಾ ನಿಹಿತಾಂಜನೇಷು |
ಶ್ರಿಯಾ ಸಮಂ ಸಂಶ್ರಿತರಂಗಕೋಶೋ
ನಿಧಿಃ ಸ್ವಯಂ ವ್ಯಕ್ತಿಮುಪೈತಿ ನಿತ್ಯಂ || ೨೦.೭ ||

ಅಭಂಗುರಾಮಚ್ಯುತಪಾದರಕ್ಷೇ! ಮಾನ್ಯಾಂ ಮಹಾನೀಲರುಚಿಂ ತ್ವದೀಯಾಂ |
ನಿಃಶ್ರೇಯಸದ್ವಾರಕವಾಟಿಕಾಯಾಃ ಶಂಕೇ ಸಮುತ್ಪಾಟನಕುಂಚಿಕಾಂ ನಃ || ೨೦.೮ ||

ಜೀವಯತ್ಯಮೃತವರ್ಷಿಣೇ ಪ್ರಜಾಸ್ತಾವಕೇ ದನುಜವೈರಿಪಾದುಕೇ!
ಘೋರಸಂಸರಣಘರ್ಮನಾಶಿನೀ ಕಾಳಿಕೇವ ಹರಿನೀಲಪದ್ಮತಿಃ || ೨೦.೯ ||

ಶತಮಖೋಪಲಭಂಗಮನೋಹರಾ ವಿಹರಸೇ ಮುರಮರ್ದನಪಾದುಕೇ!
ಮಣಿಕಿರೀಟಗಣೇಷು ದಿವೌಕಸಾಂ ಮಧುಕರೀವ ಮನೋರಮಪಂಕ್ತಿಷು || ೨೦.೧೦ ||

ಅನ್ವಿಚ್ಛತಾಂ ಕಿಮಪಿ ತತ್ತ್ವಮನನ್ಯದೃಶ್ಯಂ
ಸಮ್ಯಕ್ಪ್ರಕಾಶಜನನೀ ಧೃತಕೃಷ್ಣರೂಪಾ |
ಪಾದಾವನಿ! ಸ್ಫುರಸಿ ವಾಸವರತ್ನರಮ್ಯಾ
ಮಧ್ಯೇ ಸಮಾಧಿನಯನಸ್ಯ ಕನೀನಿಕೇವ || ೨೦.೧೧ ||

ಮಾತಃ! ಸಲೀಲಮಧಿಗಮ್ಯ ವಿಹಾರವೇಲಾಂ
ಕಾಂತಿಂ ಸಮುದ್ವಹಸಿ ಕಾಂಚನಪಾದುಕೇ! ತ್ವಂ |
ಲಕ್ಷ್ಮೀಕಟಾಕ್ಷರುಚಿರೈರ್ಹರಿನೀಲರತ್ನೈಃ
ಲಾವಣ್ಯಸಿಂಧುಪೃಷ್ಠೈರಿವ ರಂಗಧಾಮ್ನಃ || ೨೦.೧೨ ||

ಕ್ಷೌಪ್ತಾವಕುಂಠನವಿಧಿರ್ಮಣಿಪಾದರಕ್ಷೇ!
ನೀಲಾಂಶುಕೈರ್ವಲಭಿದಶ್ಮಸಮುದ್ಭವೈಸ್ತೇ |
ಸಂಗಚ್ಛತೇ ಮುನಿಜನಸ್ಯ ಮತಿಃ ಸಮಾಧೌ
ರಾತ್ರೌ ಸಮಸ್ತಜಗತಾಂ ರಮಣೇನ ಲಕ್ಷ್ಮಾ ಲ್ಯೈಃ || ೨೦.೧೩ ||

ದ್ರಷ್ಟುಂ ಕದಾಚನ ಪದಾವನಿ! ನೈವ ಜಂತುಃ
 ಶಕ್ನೋತಿ ಶಶ್ವತನಿಧಿಂ ನಿಹಿತಂ ಗುಹಾಯಾಂ |
 ಕೃಷ್ಣಾನುರೂಪಹರಿನೀಲವಿಶೇಷದೃಶ್ಯಾ
 ಸಿದ್ಧಾಂಜನಂ ತ್ವಮಸಿ ಯಸ್ಯ ನ ದೇವಿ! ದೃಷ್ಟೇಃ || ೨೦.೧೪ ||

ಪ್ರತ್ಯೇಮಿ ರಂಗನೃಪತೇರ್ಮಣಿಪಾದುಕೇ! ತ್ವಾಂ
 ಕೃಷ್ಣಾಂತರಂಗರುಚಿಭಿರ್ಹರಿನೀಲರತ್ನೈಃ |
 ವಿಶ್ವಾಪರಾಧಸಹನಾಯ ಪದಂ ತದೀಯಂ
 ವಿಶ್ವಂಭರಾಂ ಭಗವತೀಂ ಸಮಯೇ ಭಜಂತೀಂ || ೨೦.೧೫ ||

ಮತ್ತ್ವಾ ಮಷೀಂ ಪರಿಮಿತಾಂ ಭವತೀ ತದನ್ಯಾಂ
 ವೈಕುಂಠಪಾದರಸಿಕೇ ಮಣಿಪಾದುಕೇ! ಸ್ವಾನ್ |
 ಅಂಕ್ತೇ ಸ್ವಯಂ ಕಿರಣಲೇಪಿಭಿರಿಂದ್ರನೀಲೈಃ
 ಆಶಾತಟೇಷು ಲಳಿತಾನಪದಾನವರ್ಣಾನ್ || ೨೦.೧೬ ||

ವಲಮುಥನಮಣೀನಾಂ ಧಾಮಭಿಸ್ತಾವಕಾನಾಂ
 ಮಧುರಿಪುಪದರಕ್ಷೇ! ವಾಸರೈರವ್ಯಪೇತಾ |
 ಅಭಿಸರಣಪರಾಣಾಂ ವಲ್ಲವೀನಾಂ ತದಾಽಽಸೀತ್
 ಶಮಿತಗುರುಭಯಾರ್ತಿಃ ಶರ್ವರೀ ಕಾಚಿದನ್ಯಾ || ೨೦.೧೭ ||

ಶತಮಖಮಣಿಭಂಗೈರುನ್ಮಯೂಖೈರ್ದಿಶಂತೀ
 ಶರಣಮುಪಗತಾನಾಂ ರಂಗನಾಥೇನ ಸಾಮ್ಯಂ |
 ಪ್ರಥಯಸಿ ಜಗತಿ ತ್ವಂ ಪಾದುಕೇ! ಹೈತುಕಾನಾಂ
 ಉಪನಿಷದುಪಗೀತಾಂ ತತ್ಕೃತುನ್ಯಾಯವಾರ್ತಾಂ || ೨೦.೧೮ ||

ಪರಿಚರತಿ ವಿಧೌ ತ್ವಾಂ ಪಾದುಕೇ! ರಂಗಭರ್ತುಃ
 ಪದಸರಸಿಜಭೃಂಗೈರ್ಭಾಸುರೈರಿಂದ್ರನೀಲೈಃ |
 ಪ್ರಕಟಿತಯಮುನೌಘಾ ಭಕ್ತಿನಮ್ರಸ್ಯ ಶಂಭೋಃ
 ಪರಿಣಮಯಸಿ ಚೂಡಾವಿಷ್ಣುಪದ್ಯಾಃ ಪ್ರಯಾಗಂ || ೨೦.೧೯ ||

ಪದಕಿಸಲಯಸಂಗಾತ್ ಪಾದುಕೇ! ಪತ್ರಳಶ್ರೀಃ

ನಖಮಣಿಭಿರುದಾರೈರ್ನಿತ್ಯನಿಷ್ಟನ್ನಪುಷ್ಪಾ |

ಶತಮಖಮಣಿನೀಲಾ ಶೌರಿಲಾವಣ್ಯಸಿಂಧೋಃ

ನಿಬಿಡತಮತಮಾಲಾ ಕಾಽಪಿ ವೇಲಾವನೀ ತ್ವಂ || ೨೦.೨೦ ||

ತ್ವಯಿ ವಿನಿಹಿತಮೇತತ್ ಕೇಽಪಿ ಪಶ್ಯಂತಿ ಮಂದಾಃ

ಶತಮಖಮಣಿಜಾಲಂ ಶಾರ್ಂಗಿಣಃ ಪಾದರಕ್ಷೇ! |

ವಯಮಿದಮಿಹ ವಿದ್ಮಃ ಪ್ರಾಣಿನಾಂ ಭಾವುಕಾನಾಂ

ಹೃದಯಗೃಹಗುಹಾಭ್ಯಃ ಪೀತಮಂಧಂ ತಮಿಸ್ರಂ || ೨೦.೨೧ ||

ಕ್ಲೌಪ್ತಶ್ಯಾಮಾ ಮಣಿಭಿರಸಿತೈಃ ಕೃಷ್ಣಪಕ್ಷೇಣ ಜುಷ್ಪಾ

ಶ್ರೇಯಃ ಪುಂಸಾಂ ಜನಯಸಿ ಗತಿಂ ದಕ್ಷಿಣಾಮುದ್ವಹಂತೀ |

ತೇನಾಸ್ಮಾಕಂ ಪ್ರಥಯಸಿ ಪರಂ ಪಾದುಕೇ! ತತ್ತ್ವವಿದ್ಭಿಃ

ಮೌಳೌ ದೃಷ್ಟಾಂ ನಿಗಮವಚಸಾಂ ಮುಕ್ತಿಕಾಲಾವ್ಯವಸ್ಥಾಂ || ೨೦.೨೨ ||

ಸದ್ಭಿರ್ಜುಷ್ಪಾ ಸಮುದಿತವಿಧುರ್ಜೈತ್ರಯಾತ್ರಾವಿನೋದೇ-

ಷ್ವಾತನ್ವಾನಾ ರಜನಿಮನಘಾಮಿಂದ್ರನೀಲಾಂಶುಜಾಲೈಃ |

ಚಿತ್ರಂ ಖ್ಯಾತಾ ಕುಮುದವನತಃ ಪಾದುಕೇ! ಪುಷ್ಯಸಿ ತ್ವಂ

ವ್ಯಾಕೋಚತ್ವಂ ವಿಬುಧವನಿತಾವಕ್ತ್ರಪಂಕೇರುಹಾಣಾಂ || ೨೦.೨೩ ||

ನಿತ್ಯಂ ಲಕ್ಷ್ಮೀನಯನರುಚಿರೈಃ ಶೋಭಿತಾ ಶಕ್ರನೀಲೈಃ

ಸಾಲಗ್ರಾಮಕ್ಷತಿರಿವ ಶುಭೈಃ ಶಾರ್ಂಗಿಣೋ ರೂಪಭೇದೈಃ |

ಸಾಕೇತಾದೇಃ ಸಮಧಿಕಗುಣಾಂ ಸಂಪದಂ ದರ್ಶಯಂತೀ

ಮುಕ್ತಿಕ್ಷೇತ್ರಂ ಮುನಿಭಿರಖಿಲೈಃ ಗೀಯಸೇ ಪಾದುಕೇ! ತ್ವಂ || ೨೦.೨೪ ||

ಪಾದನ್ಯಾಸಪ್ರಿಯಸಹಚರೀಂ ಪಾದುಕೇ! ವಾಸಗೇಹಾತ್

ತ್ವಾಮಾರುಹ್ಯ ತ್ರಿಚತುರಪದಂ ನಿರ್ಗತೇ ರಂಗನಾಥೇ |

ಅಂತಃ ಸ್ನಿಗ್ಧೈರಸುರಮಹಿಳಾವೇಣಿವಿಕ್ಷೇಪಮಿತ್ರೈಃ

ಶ್ಯಾಮಚ್ಛಾಯಂ ಭವತಿ ಭವನಂ ಶಕ್ರನೀಲಾಂಶುಭಿಸ್ತೇ || ೨೦.೨೫ ||

ಯಾ ತೇ ಬಾಹ್ಯಾಂಗಣಮಭಿಯತಃ ಪಾದುಕೇ! ರಂಗಭರ್ತುಃ
 ಸಂಚಾರೇಷು ಸ್ಫುರತಿ ವಿತತಿಃ ಶಕ್ರನೀಲಪ್ರಭಾಯಾಃ |
 ವಿಷ್ವಕ್ಸೇನಪ್ರಭೃತಿಭಿರಸೌ ಗೃಹ್ಯತೇ ವೇತ್ರಹಸ್ತೈಃ
 ಭೂವಿಕ್ಷೇಪಸ್ತವ ದಿವಿಷದಾಂ ನೂನಮಾಹ್ವಾನಹೇತುಃ || ೨೦.೨೬ ||

ಅಕ್ಷೋಣ್ಯರಂಜನಕಲ್ಪನಾ ಯವನಿಕಾ ಲಾಸ್ಯಪ್ರಸೂತೇರ್ಗತೇಃ
 ಚಿದ್ಗಂಗಾಯಮುನಾ ಮುಕುಂದಜಲಧೇವೇಲಾತಮಾಲಾಟವೀ |
 ಕಾಂತಾಕುಂತಳಸಂತತಿಃ ಶ್ರುತಿವಧೂಕಸ್ತೂರಿಕಾಲಂಕ್ರಿಯಾ
 ನಿತ್ಯಂ ರತ್ನಪದಾವನಿ! ಸ್ಫುರತಿ ತೇ ನೀಲಾ ಮಣಿಶ್ರೇಣಿಕಾ || ೨೦.೨೭ ||

ನಿರಂತರಪುರಂದರೋಪಲಭುವಂ ದ್ಯುತಿಂ ತಾವಕೀಂ
 ಅವೈಮಿ ಮಣಿಪಾದುಕೇ! ಸರಣಿಸಂಗಿನೀಂ ರಂಗಿಣಃ |
 ತದೀಯನವಯೌವನದ್ವಿರದಮಲ್ಲಗಂಡಸ್ಥಲೀ
 ಗಳನ್ಮದಝಲಂಝಲಾಬಹುಳಕಜ್ಜಳಶ್ಯಾಮಿಕಾಂ || ೨೦.೨೮ ||

ಪ್ರತೀಮಸ್ತ್ವಾಂ ಪಾದಾವನಿ! ಭಗವತೋ ರಂಗವಸತೇಃ
 ಘನೀಭೂತಾಮಿತ್ಥಂ ಪದಕಮಲಮಾಧ್ವೀಪರಿಣತಿಂ |
 ಸ್ಫುರಂತಃ ಪರ್ಯಂತೇ ಮದಗರಿಮನಿಸ್ಪಂದಮಧುಪ-
 ಪ್ರಸಕ್ತಿಂ ಯತ್ರೈತೇ ವಿದಧತಿ ಮಹಾನೀಲಮಣಯಃ || ೨೦.೨೯ ||

ನಮತಾಂ ನಿಜೇಂದ್ರನೀಲಪ್ರಭವೇನ ಮುಕುಂದಪಾದುಕೇ! ಭವತೀ |
 ತಮಸಾ ನಿರಸ್ಯತಿ ತಮಃ ಕಂಟಕಮಿವ ಕಂಟಕೇನೈವ || ೨೦.೩೦ ||

|| ಇತಿ ಶ್ರೀಪಾದುಕಾಸಹಸ್ರೇ ಇಂದ್ರನೀಲಪದ್ಮತಿಃ ವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||